

उत्कलगौरवम्

पण्डितः चन्द्रशेखरपतिः उत्कलभूखण्डे एकं परिचितं नाम । असौ संस्कृतविद्वान् अनेकासां प्रतिभानाम् अधिकारी आसीत् । तेन अनेकानि उपादेयानि पुस्तकानि विरचितानि । प्रबन्धोऽयं तस्य कृतिषु अन्यतमः । छात्रेषु देशभक्तिभावं जागरयितुं विषयेऽस्मिन् प्रयासः कृतः ।

भारतवर्षे ओडिशाराज्यस्य महत्त्वं सुविदितम् । एतत् राज्यं वृषिप्रधानम् । या कृषकजातिः अस्य भूखण्डस्य मूलाधिवासिनी सा उड़नाम्नी प्रसिद्धा । कृषिजीविनः उड़ाः इति कथ्यन्ते । तेषां भाषायाः नाम आसीत् उड़्रभाषा । भरतस्य नाट्यशास्त्रे उड़्रभाषायाः सूचना प्राप्यते । महाभारतयुगे अस्य राज्यस्य नाम कलिङ्गः आसीत् । कलिङ्गाः अस्य भूखण्डस्य क्षत्रियसंप्रदायाः परमशूराः आसन् । तेऽपि महाभारतयुद्धे योगदानमकुर्वन् । सहस्राणां कलिङ्गवीराणां मातृभूमेः कृते आत्मबलिदानं दृष्ट्वा व्यथितः अशोकः तदैव युद्धवर्जनं कर्तुं निष्पत्तिं चकार । असौ धवलगिरौ बौद्धधर्मेण दीक्षितः सन् देशे विदेशे च धर्मप्रचारमकरोत् । तत्रत्यः शान्तिस्तूपः कलिङ्गकीर्तिं स्मारयति ।

इतिहासप्रसिद्धः कलिङ्गसम्राट् महामेघवाहनः ऐरखारवेलः मगधं विजित्य विशालं जिनासनमानीय उदयगिरौ अस्थापयत् । खण्डगिरौ खोदिताः हस्तिगुहादयः तथा शिलालेखाश्च खारवेलस्य विजयगाथां घोषयन्ति । अशोकस्य प्रभावेण ललितगिरि- पुष्पगिरि- रत्नगिरिप्रभृतिस्थलेषु यथा बौद्धधर्मस्य प्रचारोऽभवत् खारवेलस्य समये जैनधर्मस्य

तथा प्रचारोऽभूत् । परवर्तिनि काले अत्र सनातनधर्मस्य अभ्युदयेन साकं विविधमन्दिराणां निर्माणमभवत् । श्रीक्षेत्रस्य श्रीमन्दिरं भुवनेश्वरस्य श्रीलिङ्गराजमन्दिरं राजराणीमन्दिरं याजपुरस्य विरजामन्दिरं शरणकुलस्य लडुकेश्वरमन्दिरम् ओड़ग्रामस्थित-श्रीरघुनाथमन्दिरं रेमुणास्थितं क्षीरचोरागोपीनाथमन्दिरं खिचिंस्थितं कीचकेश्वरीमन्दिरं केन्द्रापडायाः बलदेवजीमन्दिरं कोणार्कस्य सूर्यमन्दिरं सम्बलपुरस्य समलेश्वरीमन्दिरं एतानि मन्दिरेषु प्रसिद्धानि । एतेषु श्रेष्ठं श्रीजगन्नाथमन्दिरम् । भक्तानां परमाराध्यः श्रीजगन्नाथः पुरुषोत्तमः कैवल्यप्रदायकः इति प्रसिद्धिः । यद्यपि सर्वाणि मन्दिराणि विविधस्थापत्यकलानिदर्शनानि भवन्ति तथापि उत्कलीयकारुकार्याणां समुत्कर्षः कोणार्कमन्दिरे एव प्रकटीकृतः । सूर्य्योपासनार्थं निर्मितस्य चन्द्रभागोपकण्ठावस्थितस्य मन्दिरस्यास्य भग्नावशेषः अद्यापि परिदृश्यते । पाषाणखण्डेषु याः सूक्ष्मकलाः उत्खनिताः ताः दर्शकानां विस्मयं जनयन्ति मनांसि हरन्ति च । रथावृत्तेः मन्दिरस्यास्य द्वादशचक्राणि मन्दिरगात्रे खोदिताः मूर्तयः लतापत्रादयश्च सजीवाः इव प्रतिभान्ति । सूक्ष्मकलायाः चरमोत्कर्षात् अस्य भूखण्डस्य नाम

उत्कलः इति अनुमीयते । उत्कृष्टाः कलाः यस्मिन् स उत्कलः ।

वस्तुतः उत्कल-कलिङ्ग-कोशलोङ्-कंगोदरूपेण परिचितानां देशानां भूखण्डांशैः संप्रति ओडिशाराज्यं परिचितम् । एकाधारेण उड्डीयाः कृषकाः, कलिङ्गाः वीराः, कर्मकुशलाः कोशलजाः, संगीतविशारदाः कंगोदजाः उत्कलीयाः कलाकोविदाः आरण्यकाः आदिवासिनश्च स्वकृतित्वच्छलेन ओडिशाराज्यस्य गौरवं प्रख्यापयन्ति । जातीयसंगीते प्रयुक्तमुत्कलमिति पदम् ओडिशानिमित्तकमेव ।

उत्कलस्य सांस्कृतिकपरम्परा अतीव समृद्धा । कार्तिकपूर्णिमायां वहिन्नवन्दनपर्व प्राचीननौवाणिज्यस्य स्मृतिमावहति । श्रीक्षेत्रे श्रीजगन्नाथस्य रथयात्रा विश्वप्रसिद्धा । अत्र वैष्णव-शैव-शाक्त-सौर-शिख-स्त्रीष्टीय-महम्मदीयप्रभृतिमतावलम्बिनां निर्द्वन्द्वः समावेशः दृश्यते । श्रीजगन्नाथस्य महाप्रसादं जाति-धर्म-वर्णनिर्विशेषम् एकत्र उपविश्य भुञ्जते । आदिशंकराचार्यः श्रीक्षेत्रमागत्य श्रीजगन्नाथस्य दर्शनं कृत्वा तत्क्षेत्रं परमतीर्थं मत्वा तत्र गोवर्द्धनपीठम् अस्थापयत् । अस्मिन् राज्ये महिमधर्मः समुद्भूतः ।

पुराणप्रसिद्धानातीर्थसमन्वितं शंखक्षेत्र-चक्रक्षेत्र-गदाक्षेत्र-पद्मक्षेत्र-तुलसीक्षेत्रादियुक्तं प्राकृतिकसंपत्परिपूर्णं श्यामलवनश्रीपरिशोभितं बहुनदीसंवृद्धं चिलिकादिह्रदैः मनोरममिदं राज्यं पर्यटकानामतीव आकर्षणीयम् । न केवलमेतत् भूमिरियं बहुमहापुरुषाणां जन्मदात्री । साहित्यदर्पणस्य लेखकः विश्वनाथकविराजः, गीतगोविन्दस्य लेखकः भक्तकविः जयदेवः, पञ्चतन्त्रकारः विष्णुशर्मा,

श्रीमद्भगवद्गीतायाः प्रसिद्धः भाष्यकारः श्रीधरस्वामी च अस्मिन् भूखण्डे जाताः । उत्कलभाषायाः कविषु सारलादासः, बलरामदासः, अतिबडिजगन्नाथदासः, महापुरुषः अच्युतानन्ददासः, महापुरुषः यशोवन्तदासः, महापुरुषः अनन्तदासः, हाडिदासः, सालवेगः, उपेन्द्रभञ्जः, बलदेवरथः, दीनवृष्णदासः, भक्तचरणदासः, अभिमन्युसामन्तसिंहार इत्यादयः सुप्रसिद्धाः । आधुनिकयुगे फकिरमोहन-राधानाथ-गङ्गाधर-मधुसूदन-कान्तकविलक्ष्मीकान्तप्रभृतयः उत्कलभारतीं स्वकीयैः रचनास्तवकैः अलंकृतवन्तः ।

उत्कलप्रदेशस्य स्थितिः यदा विपन्नाभवत् तदा उत्कलगौरव-मधुसूदनः उत्कलसम्मिलनीमाध्यमेन एतां जातिमुदबोधयत् । फलतः १९३६ ख्रीष्टाब्दे स्वतन्त्रउत्कलप्रदेशः अभवत् । बक्सिजगबन्धुः बाजिराउतः लक्ष्मण नायकः विसर्ग मुण्डा बाघायतिन् उत्कलमणिः गोपबन्धुः आचार्यः हरिहरः मनीषी नीलकण्ठः आदिनाट्यकारः जगमोहनलाला वाग्मी विश्वनाथः कर्मवीरः गौरीशंकरः महाराज-श्रीकृष्णचन्द्रनारायणगजपतिदेवः महाराजश्रीरामचन्द्र भञ्जदेवः इत्यादयः भारतस्य स्वतन्त्रतासंग्रामे योगदानं कृत्वा चिरस्मरणीयाः भवन्ति ।

संगीतनाट्यकलादिषु उत्कलस्य अपि प्रभूता प्रतिष्ठा विद्यते । ओडिशीनृत्यम् ओडिशीसंगीतं सम्बलपुरीनृत्यं सम्बलपुरीगीतं वैष्णवपाणिगीतिनाट्यं रघुराजपुरस्य गोटिपुअनृत्यं जनजातिवनवासिनृत्यं तथा ओडिशीपट्टचित्रं सम्बलपुरीवस्त्रं कटकस्य स्वर्ण-रौप्यनिर्मित-सूक्ष्मालंकाराः स्वीयवैशिष्ट्येन समग्रे विश्वेऽपि समादृताः सन्ति ।

उत्कलस्य सागरः महोदधिः उत्कलस्य नदी
महानदी पर्वतः महेन्द्रः राजपथः बडदाण्डः महाप्रभुः
श्रीजगन्नाथः प्रसादः महाप्रसादः एवं प्रकारेण
महाभूमिरियं युगे युगे महीयसी । उत्कलस्य
विविधमतावलम्बिनाम् उपासनापीठानि सांस्कृतिक-

सामाजिकमहोत्सवाः पर्वणि च सांप्रदायिक-
सद्भावनायाः तथा सर्वधर्मसमन्वयस्य वार्तामावहति ।
कपिलसंहितायामुक्तं यत्-

पृथिव्यां भारतं श्रेष्ठं भारते चोत्कलः स्मृतः ।
उत्कलस्य समो देशः क्वापि नास्ति महीतले ॥

टिप्पणी

ओडिशाराज्यम् - ଓଡ଼ିଶାରାଜ୍ୟ (उत्कल-कलिङ्ग-कोशल-ओङ्-कंगोदरूपेण परिचितानां देशानां भूखण्डांशैः
संप्रति ओडिशाराज्यं परिचितम्) । कैवल्यप्रदायकम् - କୈବଲ୍ୟପ୍ରଦାୟକ (मुक्तिदायकम्) । शङ्खक्षेत्रम् - ପୁରୀ (श्रीक्षेत्रम्
/ पुरी) । चक्रक्षेत्रम् - ଭୁବନେଶ୍ୱର (हरिहरक्षेत्रम् / भुवनेश्वरम्) । गदाक्षेत्रम् - ରାଜପୁର (विरजाक्षेत्रम् / वराहक्षेत्रम्
/ याजपुरम् / यज्ञपुरम्) । पद्मक्षेत्रम् - କୋଣାର୍କ (अर्कक्षेत्रम् / कोणार्कम्) । तुलसीक्षेत्रम् - କେନ୍ଦ୍ରାପଡ଼ା
(मणिब्रह्मबलदेवक्षेत्रम् / केन्द्रापडा / कन्दरपत्तनम् / केन्द्रपल्ली) । कान्तकविः लक्ष्मीकान्तमहापात्रः - 'वन्दे
उत्कलजननी' इति कवितायाः रचयिता । गोवर्द्धनपीठम् - ପୁରୀ ଶରଣାବଳୀ (श्रीक्षेत्रे शङ्करप्रतिष्ठितः मठः) ।

अभ्यासः

1. निजभाषया वाक्यद्वयेन वाक्यत्रयेण वा उत्तरं लिखत ।

- (क) कलिङ्गवीराणां कीदृशं गौरवमासीत् ?
- (ख) खारवेलस्य विजयगाथा कीदृशी ?
- (ग) सनातनधर्मस्य अभ्युदयेन साकं किं परिवर्तनं जातम् ?
- (घ) किमर्थं भूखण्डस्य नाम उत्कलमिति अनुमीयते ?
- (ङ) ओडिशाराज्यस्य गौरवं के प्रख्यापयन्ति ?

2. निजभाषया एकपदात्मकं / अतिसंक्षिप्तम् उत्तरं लिखत ।

- (क) ओडिशाराज्यं कीदृशम् ?
- (ख) शान्तिस्तूपः कुत्र अस्ति ?
- (ग) इतिहासप्रसिद्धः कलिङ्गसम्राट् कः ?
- (घ) विरजामन्दिरं कुत्र वर्तते ?
- (ङ) आचाण्डालब्राह्मणाः एकत्र किं भुञ्जते ?
- (च) साहित्यदर्पणस्य लेखकः कः ?
- (छ) का यात्रा विश्वप्रसिद्धा ?
- (ज) उत्कलभूमिः केषां जन्मदात्री ?
- (झ) पृथिव्यां किं तावत् श्रेष्ठम् ?
- (ञ) गोवर्द्धनपीठम् कः स्थापितवान् ?

3. सन्धिविच्छेदं कुरुत ।

नामासीत्, तेषां, अभ्युदयेन, परमाराध्यः, जगन्नाथः, रथाकृतेः, महेन्द्रः, तदैव, महोत्सवाः, क्वापि ।

4. सन्धिं कुरुत ।

समः + देशः, न + अस्ति, उत्कलस्य + अपि, अति + इव, अत्र + एव, भो + अन्ति, यदि + अपि, सूचना + अपि, वहिः + देशे, परम + आराध्यः ।

5. रेखाङ्कितपदानां विभक्तिनाम लिखत ।

- (क) अशोकः बौद्धधर्मेण दीक्षितः ।
- (ख) खण्डगिरौ खोदिताः हस्तिगूहादयः ।
- (ग) दर्शकानां विस्मयं जनयति ।
- (घ) सूक्ष्मकलायाः उत्कर्षात् अस्य नाम उत्कलः ।
- (ङ) सुदृश्यमन्दिराणां निर्माणमभवत् ।

6. रेखाङ्कितपदानां विभक्तिकारणं लिखत ।

- (क) पृथिव्यां भारतं श्रेष्ठम् ।
(ख) ताः दर्शकानां विस्मयं जनयति ।
(ग) स्वतन्त्रतासंग्रामे योगदानं कृत्वा चिरस्मरणीयाः भवन्ति ।
(घ) एवं प्रकारेण महाभूमिरियं युगे युगे महीयसी ।
(ङ) उत्कलस्य सागरः महोदधिः ।

7. वाक्यानि रचयत ।

आनीय, साकम्, अनुमीयते, आरभ्यः, परिदृश्यते, इति, अतीव ।

8. शुद्धम् उत्तरं निरूपयत ।

(क) के उद्गाः इति कथ्यन्ते ?

- | | |
|-----------------|-------------------|
| (i) कृषिजीविनः | (ii) मत्स्यजीविनः |
| (iii) सुखजीविनः | (iv) बुद्धिजीविनः |

(ख) अशोकः किं कर्तुं निष्पत्तिं चकार ?

- | | |
|------------------|-------------------|
| (i) धर्मवर्जनम् | (ii) युद्धवर्जनम् |
| (iii) देशवर्जनम् | (iv) संघवर्जनम् |

(ग) ओडिशाराज्ये कः धर्मः समुद्भूतः ?

- | | |
|--------------------|----------------|
| (i) बौद्धधर्मः | (ii) महिमधर्मः |
| (iii) ख्रीष्टधर्मः | (iv) जैनधर्मः |

(घ) कस्मिन् ख्रीष्टाब्दे स्वतन्त्रः उत्कलप्रदेशः अभवत् ?

- | | |
|------------|-----------|
| (i) १९४७ | (ii) १९३५ |
| (iii) १९३६ | (iv) १९६२ |

(ड) श्रीक्षेत्रे कः गोवर्द्धनपीठम् अस्थापयत् ?

(i) वल्लभाचार्यः

(ii) मध्वाचार्यः

(iii) शङ्कराचार्यः

(iv) निम्बार्काचार्यः

9. शून्यस्थानानि पूरयत । (कोष्ठकात्)

(क) _____ साहित्यदर्पणस्य लेखकः ।

(ख) _____ पञ्चतन्त्रकारः ।

(ग) विरजामन्दिरं _____ विद्यते ।

(घ) लतापत्रादयश्च _____ इव प्रतिभान्ति ।

(ङ) उत्कृष्टाः _____ यस्मिन् सः उत्कलः ।

विष्णुशर्मा, सजीवाः, कलाः, याज्ञपुरे, विश्वनाथकविराजः

